

పా లు వి రి గి పో యా యి!

“నాకు పెళ్ళేవద్దు బాబూ” అనే ఫేషన్ అలవాటు చేసుకుంది సుశీల.

అలా అన్నప్పుడు సర్వసంగ పరిత్యాగంచేసి నిర్మల డయిన ఋషిలాగ ముఖం పెట్టడం, ఈ పెళ్ళి అనే సాంఘిక దురన్యాయంమీద చెప్పలేని నైరాశ్యాన్ని, కళ్ళ చికిలింతలు ప్రదర్శించడం సుశీల అలవాటు చేసుకొంది.

గుర్రప్పందాలలో గెలవాలని తాపత్రయపడి చివరికి లక్ష రూపాయలు గెలిచిన అపూర్వ క్షణంలో “ఆ, పోనిదూ- డబ్బంటే వ్యామోహం ఏనాడో చచ్చిపోయింది” అని నిరక్షాన్ని చూపేవాడిని చూస్తే ఎంత జాలేసుంది? అదిగో అలా మనస్సు కరిగిపోతుంది సుశీల అన్న మాటని వింటున్నప్పుడు.

ఎంచాతనంటే — పుట్టలు మరిచిపోయి కొండల్లో తచ్చాడుతున్న త్రాచులాగ భుజాలమీంచి ముందుకుజారి రెపరెపలాడే రెండు జడల్ని, అక్షీరియం వెనక ఆహారం కోసం అటూ ఇటూ వెదుక్కొనే చేపలాగ గిలగిలాడే కళ్ళనీ చిరు నవ్వుకీ తిరస్కారానికీ మధ్య సందేహపు రేఖమీద నిలిచి పోయిన ఎర్రటి పెదాల్ని, సినిమాలో, నాటకాల్లో కనిపించే త్యాగంలాగ ఉందా లేదా అనిపించే నడుమునీ, పాత జవా

నీకే రైలువంటి నడుంమీద ఆధారపడిన ఆ శరీరాన్ని చూసి నప్పుడు ఇంత అందమయిన అమ్మాయి యింత త్వరగా “పెళ్ళి వద్దు” అనే కఠోర నిర్ణయానికి ఎలా వచ్చిందా అని కొంత దిగులు కలుగుతుంది.

అయితే “నాకు పెళ్ళేవద్దు బాబూ” అనే ఫేషన్ నే అలవాటు చేసుకొంది సుశీల. అంతేకాని ఆ ఆలోచననీ, ఆ భావాన్నీ అమలు జరపడం, ఆవిడ ఉద్దేశం కాదు.

ఎందుకంటే ‘వొద్దు’ అనే తిరస్కారంలో “కావాలి” అనే ఆకాంక్ష ఎక్కువగా ప్రతిఫలిస్తుందని ఆమె అనుభవం ద్వారా గ్రహించింది. లోకంలో “వద్దు” అనేవాళ్ళంతా “కావాలి” అనే దృష్టితోనే అంటున్నారనీ, సూటిగా చెప్పడానికి వయస్సో, వాతావరణమో, సంస్కారమో, మొహమాటమో అడ్డొస్తున్నదనీ ఆమె కనిపెట్టింది. నలుగురూ ఎబ్బెట్టుగానో సలక్షణంగానో చూసేదాన్ని నలుగురిలో కావాలని చెప్పడానికి సంస్కారి నేర్చుకున్నపదమే ఈ వద్దు అని ఆమె అర్థం చేసుకొన్నది.

సుశీల బామ్మ ఎప్పుడూ విరక్తిగా “నా కెంతమ్మా— పట్టెడు ఉప్పుపిండి అయితే రాత్రి గడిచి పోతుంది. నా కింకేమీ వొద్దు” అనడం వింది. ఆ రాత్రులు గడవడానికి దస్తా గిన్నెడు ఉప్పుపిండి ఫలహారం చెయ్యడమూ చూసింది.

“శనివారాలు భగవత్ప్రీతికి ఉపవాసం ఉండాలమ్మా, అందుకని రాత్రి భోజనంవద్దు, ఓ రొట్టెముక్క కొరికి దేవుడికి నమస్కారము చేశాను. అని తల్లి రుక్మిణమ్మ పక్కింటి

వాళ్ళో అనడం చాలాసార్లు వింది. కాని అరడజనుకితక్కువ కాకుండా, డజనుకి మించకుండా రొట్టెలు ఫలహారం చేసేనే కాని ఆ శనివారాలు గడవని సందర్భాలన్నో తెలుసు సుశీలకి.

“బ్రతికినన్నాళ్ళూ నిజాయితీగా బ్రతకాలి. అంతేకాని లాలూచీలు చిన్నబుద్ధులూ మనికివొద్దు” అని పెదతరహాగా తండ్రి గోవిందరావుగారు యింటికివచ్చే కయింటలో తరచు అనడం వింది. అలా అన్నప్పుడు ఆయనముఖంలో మోసీలాల్ నెహ్రూ, రైట్ ఆనరబుల్ శ్రీనివాసశాస్త్రి ప్రభృతుల ముఖాలలోని త్యాగనిరతి వెలగడం ఆమె చూచింది. కాని ఆయన ఏ కయింటు పంపిన అరటిగెలలూకాదనలేదు, చెరుకుగడలూ, మామిడిపండ్లు ఇస్త్రీపెట్టెలూ, కొండొకచో వడ్లబస్తాలూ సరే సరి — అయితే అవన్ని మామూళ్ళు.

కాసులో ముక్కు మాపరు తనవేపే చూసుండడాన్ని, రాధ సేహితురాళ్ళందరి దృష్టికితెచ్చి “అబ్బ” అలాపొడిచే టటు నావేపే చూస్తుంటే వొంటిమీద తేళ్ళూ జెరులూ పాకినట్లుంటుంది బాబూ, నాకీ పాఠమూవొద్దు. ఈ కాసూ వద్దు అంటూండడం నిజమేనని నమ్మింది సుశీల. కానిముక్కు మాపూరా రాధా ఓ సాయంకాలం లీలామహల్లో కనిపించాక ఆ వద్దు అని చెప్పడంలో స్వారస్యం అరమయింది. అంత అందంగా తన కోరికను క్యామో ప్లాగ్ చేయగలిగినందుకు రాధని మనస్సులో అభినందించింది.

ఆ తర్వాత హిసరీ లెక్కరర్ రామనాథం అంటే తనకు సుతరామూ కిట్టదని బేధింగ్ సీనుడన్న సినిమాలంటే తనకి యిష్టంలేదనీ, బారుల్లో బాల్ రూం డాన్సులు ఎందుకు చేసారో తనకి అగ్రంకాదనీ నలుగురితోనూ వీలయినప్పుడల్లా అనడం ప్రారంభించింది. ఇదిగో ఈ సందర్భాలలో ఆమెచేసిన ప్రకటనే “నాకు పెళ్లే వద్దు బాబూ” అన్నది.

నిజానికి సుశీలకి, ఒకటి రెండు పెళ్ళి సంబంధాలూ వచ్చాయి. సితిగతులూ, ఆసిపాస్తులూ ఉన్న సంబంధాలే అవి. కానయితే వాళ్ళు సుశీలను గురించి వాకబుచేసినప్పుడు “ఆమె ధోరణిని కర్ణాకర్ణిగా విన్నవాళ్ళు “అదేమిటి ! ఆ అమ్మాయి పెళ్ళివద్దుమొద్రో అంటూంటే మీరు చేసుకొంటానంటారేమిటి? అని విసుపోవడంతో పెళ్ళివారూ విభ్రాంతులు కావడం ‘అంత చేసుకోననడానికి ఆ అమ్మాయికి ఏం అభ్యంతరాలో అవన్నీ తల్లిదండ్రులకి తెలియాలనిమాత్రం ఏముంది ? ” అని ఆ ప్రయత్నాలు అంతటితో మానుకొన్నారు. ఈ విషయం సుశీలకు తెలీదు, వాళ్ళ నాన్నగారికి తెలీదు.

ఓసారి ఓ అందమయిన కుర్రాణ్ణి పెళ్ళిచూపులకి తీసుకొచ్చారు నాన్నగారు. పేరు కృష్ణారావు. కుర్రాడు పొట్టిగా, నిండుగా బాగున్నాడు. బుగ్గలు ఉబ్బినట్టుండి, లోపల పెద్ద సైజు కిళ్ళీలు పెట్టినట్టుంటాయి. ముభావంగా ఉన్నప్పుడు నవ్వి నట్టు, నవ్వి నప్పుడు ముభావంగా ఉన్నట్టూ కనిపిస్తాడు అయినా తీవ్రగా నేవున్నాడు. తీవ్రగా ముభావంగావున్న వాళ్ళంటే సుశీలకి సరదా. వాళ్ళ హిస్టరీ మాస్టరు అలాగే ఉంటాడు కనక అందు

కని, ఈకుర్రాణ్ణి చేసుకోవాలనే అనిపించింది. పెళ్ళిపెద్దలు పని గట్టుకొని సూటిగా “చెట్టు లెక్కగలవా ?పుట్ట లెక్కగలవా?” అని ప్రశ్నలు వేస్తూంటే బియ్యే మూడోసారి పరీక్ష వ్రాసినప్పటికంటే శ్రద్ధ వా బాబులు చెప్పింది. తీవ్రంగావున్న పెళ్ళి కొడుకు ముఖం మ భావంగా అయింది. అంటే అతను చిరు నవ్వు నవ్వుతున్నాడని అర్థం చేసుకొంది.

పెళ్ళివారు వెళ్ళిపోయాక అమ్మ, నాన్న గారూ, బామ్మా ఓ చిన్న సమావేశం జరిపారు. పెళ్ళి పెద్దల కివ్వగా మిగిలిన ఉప్పా అంతా తిని కాఫీలు త్రాగి చీకటిపడేవరకూ చర్చలు జరిపారు. జరిపి జరిపి ఆహార సమస్య నివారణకు సత్వరచర్య లను విచారించిన ముఖ్యమంత్రుల సమావేశంలాగ ఎక్కడి వాళ్ళక్కడ చెదిరిపోయారు.

రాత్రి వెన్నెట్లో పడుకొని పొట్టిగా, తవిగా ఉన్న పెళ్ళి కొడుకును గురించి, భవిష్యత్తులో ఎప్పుడన్నా “వమండీ, సిని మాకు వెళదామండీ” అంటే తీసుకువెళ్తాడా లేదా అన్న సమస్యను గురించి ఆలోచిస్తూ పడుకొని వుండగా, అమ్మమంచం దగ్గరికివచ్చి కూర్చుని “అవునే బుచ్చీ ? అబ్బాయి యెలా వున్నాడే ? సిగ్గు పడకుండా చెప్పు” అంది తనింకా సిగ్గుపడక ముందే.

అప్పుడింక వెన్నెట్లోనే సిగ్గుతో వెయ్యివంకరలుపోయి, అటునుంచి ఇటుతిరిగి “అబ్బ ! నాకు పెళ్ళేమిబమ్మా !” అంది తల్లి ఒడిలో తల దాచుకొంటూ. కుటుంబంలోని ఆనవాయితీ

ప్రకారం నాకు నచ్చాడని చెప్పడానికి ఇదే పద్ధతుకొంది సుశీల.

కాని “పాపం! పిచ్చిది. ఈసారీ అబ్బాయి నచ్చలేదు కాబోలు. నచ్చకపోవడానికిదాని కేం కారణాలుకనిపించాయో” అని తల్లి రుక్మిణమ్మ అనుకొంది.


ఏమయినా కూతురుకి ఇష్టంలేని పని చెయ్యదలుచుకోలేదు పెద్దవాళ్లు. అందుకని ఆసంబంధము పోయింది. ఎందుకు పోయిందో తెలుసుకునే ధైర్యము కాని, అది పోకుండా ఉండడానికి ఏం చెయ్యాలనే ఆలోచనగాని చెయ్యలేక పోయింది సుశీల.

నెలరోజుల తర్వాత రాధ నలందా రూఫ్ గార్డెన్ షాట్లోలో కనిపించి “అవునోయ్, బచ్చల బుచ్చిసుందర్రావు గారి అబ్బాయి సంబంధాన్ని నువ్వుకాదన్నావట!” అని అడిగి నప్పుడు సుశీల తెల్లబోయింది. బుచ్చిసుందర్రావుగారి అబ్బాయి ఆరోజు తీవిగా, ముభావం గావున్న కృష్ణారావేనని తేల్చుకొన్నాక, “నేను వద్దనలేదే” అని ఆశ్చర్యపోయింది సుశీల.

“ఏమోనోయ్, నాకు ఖాయంచేశారు మా వాళ్లు. వద్దనడంలాంటి పనులు నా కిష్టం వుండదు” అని రాధ నవ్వేసింది. తర్వాత ఆ మాటా ఈమాటా మాట్లాడుతూ “ఏం? నీకు పెళ్లిచేసుకోవాలని లేదా?” అనడిగింది.

“ఆఁ నాకు పెళ్లే వద్దు బాబూ?” అంది సుశీల తీవిగా, ముభావంగా.

ఆ మాటలో “ఆఁ! పెళ్లెవరి కక్కరేదు!” అనే ఆశ,
 “కావాలి” అనే కోరికా కనిపించాయి.



“పెళ్లా ? అమ్మో ...వదుబాబూ!” అనడం ఫేవ
 న్ గా అలవాటు చేసుకొంది సుశీల. మూడే శతర్వాత-

పెళ్లన్నది ఓ చీకటికోణం అయినటూ దానికి తల
 వొంచడం, దీపం లేకుండా ఆ చీకటిలోకి వెళ్లడమన్నట్టూ
 గతుక్కుమనేది.

ఈ మధ్యలో ఒకటిరెండు సంబంధాలు రావడం. అవి
 మధ్యలోనే జారిపోతూ ఉండడం జరిగిపోయాయి. అలాజరిగి
 నప్పుడల్లా సుశీల బామ్మ నోరుచప్పరించి, “ఆఁ!పండంటిపిల్లకి
 పెళ్లి జరక్కపోతుందా? ఈ సంబంధం కాకపోతే మరొకటి?
 ఇంతకీ దాని కెక్కడ రాసిపెట్టి వుందో అక్కడే అవుతుంది.
 ఆ మొగుడెవరో ఎక్కడో పుట్టే ఉంటాడు” అంటూండేది.

ఈ ఫిలాసఫీ ఎంతో నచ్చింది సుశీలకి. ఆ రాసిపెట్టి
 ఉన్నవాడు గోపాలరావనే చిన్నవాడు. “పోరంకి” వెళ్తున్న
 బస్సులో సంవత్సరం క్రితమే తటస్థపడ్డాడని, అతనితో నాలుగు
 సార్లు కృష్ణాబ్యా రేజీకి, పదిసార్లు సినిమాకి ప్రతీరోజూ సాయం
 కాలం హోటళ్లకి వెళ్తున్నామని వాళ్లకి తెలీదుకదా అని
 సుశీల వాళ్ల అజ్ఞానానికి మనస్సులో జాలిపడింది.

ఎదుటివాళ్లకి తెలియని విషయం మనకి తెలియడంలో
 ఎంత గర్వంవుందో ఇన్నాళ్లకి గ్రహించింది. కాని గోపాల

రావుకూడా అదే గర్వాన్ని, సుశీలని ప్రేమించకుండా ప్రేమిస్తున్నాననీ భ్రమింపచేస్తున్నాడనే గర్వాన్ని, సంవత్సరంనుంచీ అనుభవిస్తున్నాడని సుశీలకు తెలియలేదు.

అయితే వాళ్ళిద్దరూ చాలా సాయంకాలాలు సినిమా డైలాగులు మాట్లాడుకొన్నారు. ఈ గ్రూడ్డి సంఘం తమని ఇంకా గురించే రోజు రాలేదని ఇద్దరూ కూడబలుకొన్నారు.

“నన్ను ఎంతగా ప్రేమిస్తున్నావు గోపీ!” అని అతని ఊపిరి బుగలకి తగిలేటంత దగ్గరగా ఉన్న సందర్భాలలో సుశీల అడిగితే—

మాటలమధ్య గాలిని వదుల్తూ “నేను మాటల్లో చెప్పలేను సుశీ. ఈ ఆకాశం, ఎండలూ, మర్రిచెట్టూమరకత వల్లీ నర్సింగ్ హోమ్ సాక్షిగా నిన్ను ప్రేమిస్తున్నాను” — అని గోపాల్ రావు అనేవాడు— ఆ క్షణంలో అతని దృష్టికి ఆనిన వస్తుసంపదని డైలాగులో చేరుస్తూ.

ప్రేమించుకున్నవాళ్లు లాంఛనంగా ఒక రిక్షాలో వెళ్లాలని తెలిసి వాళ్ళిద్దరూ సినిమానుంచి చాలాసార్లు అలా చేశారు. అప్పుడు సుశీలకి తెలిసినవాళ్లుకూడా చూడటం జరిగింది. సుశీల తన ఫోటో ఒకటి అతని కిచ్చింది. గోపాల్ ఫుట్ బాల్ చాంపియన్ గా బసీనుతో తీయించుకున్న ఫోటో ఆమెకి బహూకరించాడు. ఇలా వారి ప్రేమమూడుపువ్వులూ ఆరు కాయలూ అయింది.

ఈ కారణంగా - సుశీల బామ్మ "వాడెక్కడో పుట్టె వుంటాడు". అన్నప్పుడల్లా -

"ఎక్కడో కాదు - బామ్మా, నిడదవోలు సమీపాన పందలపర్రు గ్రామంలో పుట్టి, ఇప్పుడు సూర్యారావుపేటలోనే పెరుగుతున్నాడు." అని చెప్పాలని నోటివరకువచ్చి అంతలో ఆగిపోయేది.

ఈ కారణంగానే వచ్చిన ఒకటి రెండు సంబంధాల వైనా సుశీల అభిప్రాయాన్ని రుక్మిణమ్మ అడిగినప్పుడు "పెళ్ళా? అమ్మో - నాకు వద్దు బాబూ!" అని సమాధానం చెప్పింది. లెటులేని రిక్షావాలా పోలీస్ స్టేషన్ ముందునుంచి వెళ్ళడానికి భయపడినట్టు.

ఇలావుండగా కాలేజీ పరీక్షలు అయిపోయాయి. శలవు లిచ్చారు. పరీక్షలయిన కుర్రాళ్ళంతా ఇళ్ళకి వెళ్ళిపోవాలి గనుక, గోపాలరావు యింటికి బయలు దేరాడు. దిగులు కళ్ళతో, బరువెక్కిన హృదయంతో వీడ్కోలు యిచ్చింది సుశీల, తన దుఃఖాన్ని బహిరంగంగా అనుభవించే అవకాశాన్ని ఈ సంఘం కల్పించనందుకు సంఘాన్ని నిందించి, మూగబాధని అనుభవిస్తూ కొన్ని రాత్రులు భోజనం చెయ్యడం మానేసింది.

కాని ఎన్నాళ్ళయినా గోపాలరావు దగ్గర్నుంచి ఉ తరం లేదు. వచ్చేజాడలేదు. తల్లిదండ్రుల్ని వప్పించి వెళ్లి చేసుకొంటానన్న మాటనికూడా సుశీలతోపాటు విజయవాడలోనే వదిలేసి గోపాలరావు రై లెక్కిపోయాడు.

ఒక శుభ సమయాన పసుపు రాసిన దళసరి కవరుని పోస్టు బంట్లోతు నడవటానికి గిరవాటెట్టి వెళ్ళిపోయాడు. తీసి చదువుకొంది సుశీల. గోపాలరావుకీ చిరంజీవి సాభాగ్యవతి వెంకుమాంబకీ పెళ్ళనీ. వెంకుమాంబ ఎవరనికాదుగానీ, తను కానందుకు దుఃఖము ముంచుకు రాగా మరికొన్ని రాత్రులూ, పవళ్లూ రహస్యంగా ఏడ్చింది సుశీల.

ఆలోచనలూ, దుఃఖమూ పాతబడ్డాక అప్పుడప్పుడు వారి పత్రికలూ, అవీ చదవడం అలవాటు చేసుకొంది. సాయం కాలాలు అలా షికారుగా నడిచి వచ్చేది.

“వా డెక్కడో పుట్టే వుంటాడు” అనే బామ్మ మాటల్ని ఆ సక్తితో వినేది.

ఒక రోజున సినిమానుంచి వస్తూండగా రాధ భ రత్నో ఎదురయి పలకరించింది. సన్నంగా, పొడుగుగా ఉండే రాధ బొద్దుగా అందంగా తయారయింది. ఆమాటా ఈ మాటా అయూక “అయితే ఏమోయ్ ! నీ పెళ్లి మాటేం చేశావ్?” అంది రాధ మాట మధ్యలో.

సుశీల నవ్వి “పెళ్లా! అమ్మో- నాకు వద్దు బాబూ” అంది.

ఆ మాటలో “త్వరగా జరుగుతుందంటావా?” అనే ప్రశ్న, “జరిగితే బాగుణ్ణు” అన్న ఆత్మతా వినిపించింది.

“నా పెళ్ళా! సరేలే—” అనడం ఫేషన్ గా చేసు కొంది సుశీల— ఈ రెండేళ్ళయి.

ఈ రెండేళ్ళలో తన కోరికలకి రూపం యివ్వగల ఇద్దరు సన్నిహితులూ పోయారు - బామ్మ, అమ్మ. ఒకావిడ వయస్సు మీరడంవల్లా, మరొక ఆవిడ మనస్సు మారడంవల్లా పోయారు. రుక్మిణమ్మగారు గుండె జబ్బువలన పోయిందని డాక్టరు తేల్చారు. సుశీల పెళ్లి గురించి బెంగవలనని బామ్మ బ్రతికుంటే చెప్పేది. కాని ఆవిడ ముందే పోయింది. తను ప్రేమించిన గోపాలం దూరం కావడంతోనే బాధ పడుతున్న సుశీలకి, తనని ప్రేమించే బామ్మ, బామ్మ పోవడం కొంతగా కనిపించింది. ప్రేమ, అందం, ఆనందం ఒంటరితనంలో చచ్చిపోతాయి. ఆనందం యిద్దరి ఆలోచనల మధ్య వికసిస్తుంది. అందం ఎదుటి వ్యక్తి హృదయంలో ప్రస్ఫుటమవుతుంది. మరి ప్రేమా అంతే—

వెన్నెట్లో పడుకొన్నప్పుడు దాని అందం తెలీదు. వెన్నెల తేనిరాత్రి చీకటి ఆకాశం క్రింద పడుకొన్నప్పుడు వెన్నెల రాత్రి ఆనందం అర్థమవుతుంది. తల నిమిరి ఆనందంగా పలకరించే అమ్మగొంతులో తియ్యదనం. “వాడెక్కడో పుట్టే వుంటాడు” అని తన ఒంటరితనాన్ని మరిపించే బామ్మ బుజ్జగింపూ ఇప్పుడర్థమయాయి. కాని యిప్పుడవికరువయాయి. సుశీల పెళ్లి కావాలని ఆ యింట్లో శతా పోరి, ప్రతిరోజూ గురుచేసే వాళ్లి దరూ కన్నుమూశారు. ఈ నష్టాన్ని నలభై ఏళ్ల తండ్రిభక్తి చెయ్యలేదు. పన్నెండేళ్ల చెల్లెలుశాంత అంతకన్నా భక్తి చెయ్యలేదు. ఎగిరే బెలూనుగాలిలో రాప్పున పేలితే నవ్వా లనీ, గాలి శరీరాన్ని కరచుకొని గిలిగింతలు పెడితే అందంగా

వుంటుందనీ, హోటల్ అందరూ చూసుండగా కాఫీ త్రాగడము ఫేషన్ అనీ శాంతకి యిప్పుడిప్పుడే అర్థమవుతోంది. శాంత ఆలోచనలు యిప్పుడిప్పుడే ఆశలవుతున్నాయి. సుశీల ఆశలు అప్పుడే ఆశయాలయాయి.

ఎప్పుడూ చూడని దూరపు బంధువులు యిప్పుడు తరచూ వచ్చిపోతున్నారు. ఎవరో విధవావిడ - ఓ ఉదయం వచ్చి పిల్లలిద్దర్నీ దగ్గరికి తీసుకొని “ఈ పిల్లల్ని పెట్టుకొని ఒక్కడివీ ఎలా బ్రతుకుతున్నావు అన్నయ్యా!” అని రాగం పెట్టింది. ఇన్నాళ్లు మాత్రం ఎలా బ్రతికారో ఈవిడికి తెలుసా అని సుశీల ఆశ్చర్యపోయింది. ఈవిడికి ఎప్పుడు తను అన్నయ్య అయాడో తెలీకగోవిందరావుగారూ కాసేపునిరాంతపోయారు. అయితే కష్టకాలంలో మంచి మాట చెప్పే వాళ్ళంతా బంధువులుగానే కనిపిస్తారు. ఈరహస్యాన్ని కనిపెట్టే బంధువులుకాని వాళ్ళంతా మంచిమాటలు చెప్పి ఆ క్షణంనుంచీ బంధువులయిపోయారు.

ఇప్పుడు వంటమనిషి పని మానేసింది. విధవావిడే వంట చేస్తోంది. ఆవిడ పింతలి కొడుకూ, తమ్ముడి పిల్లలిద్దరూ ఆ యింటిలో చేరిపోయారు. ఆరు నెలలయేసరికి ఇల్లు రైల్వే ప్లాటుఫారంలా తయారయింది.

ఓరోజు సుశీల సిచింగ్ క్లాసునుంచి ఇంటికి వచ్చేసరికి ఎవరో పెళ్లి వారు యింట్లోకి వచ్చి కూచున్నారు. వాళ్ళో పెళ్లి సంబంధానికి వచ్చారని చూడగానే గ్రహించింది. ఈసారి పెళ్లి కొడుకు ఎలాంటి వాడయినా తప్పక ఒప్పుకోవాలనుకొంది.

ఈసారి “అబ్బ పెళ్ళేమిటి లెద్దా!” అనకూడదు. చిరునవ్వునవ్వి తలాడించాలి.

పెళ్ళి వారు వెళ్ళి పోయారు. వాళ్ళెవ్వరో, ఎక్కణ్ణుంచి వచ్చారో బామ్మ బ్రతికుంటే చెప్పేది. ఎప్పుడూ నాన్నగారిని యిలాంటివి అడిగే అలవాటులేదు. వాళ్ళు ఎప్పుడో వసారని, వచ్చినప్పుడు వరుడూ తనని చూడడానికి వస్తాడని రోజూ ముస్తాబయి ఆశగా చూసేది.

ఒక రోజు పెళ్ళివారు వచ్చారు. వాళ్ళందరినోనూ పెళ్ళికొడుకు ఎక్కడా అని వెదికింది. కాని అంతా నలభై పెబడినవాళ్ళే. నిరాంత పోయింది. శాంతని రహస్యంగా పిలిచి “ఎవరే వాళ్ళు?” అంది.

“పెళ్ళి వారక్కా - చూపులకి వచ్చారు.”

“ఎవరి పెళ్ళి!”

“ఇంకెవరికి? నాన్నగారికి” అదేదో సామాన్య మయిన, విషయంలాగ - ఎలకల విషం వేసే ఎలకలు చావకేం చేస్తాయి? అన్నంత సామాన్యంగా చెప్పేసి వెళ్ళిపోయింది శాంత.

దిమ్మరపోయింది సుశీల. పెళ్ళినాన్నగారికా? అందుకా యిన్నాళ్ళు రాకపోకలు?

పాపం! సుశీల పెళ్ళని గురించి ఆలోచించింది గాని, చేసుకోవాలనే మనుషుల గురించి ఆలోచించలేదు. మామిడిపండు తియ్యగా వుంటుందని తెలుసు కాని, దానికి గారణమయిన మామిడిచేట్టు సంగతి తెలీదు.

హఠాతుగా పెళ్ళి సమస్య సుశీల మీదనుంచి గోవింద రావుగారిమీదకి బదిలీ అయిపోయింది. ఇప్పుడెవరూ “ఆ అమ్మాయికి పెళ్ళికాలేదేం?” అనుకోవడంలేదు. కాని అందరూ గోవిందరావుగారికి యింకా పెళ్ళి కానందుకు తెగ బాధపడి పోతున్నారు. సుశీల పెళ్ళికి వయస్సు మించిపోతుందని ఎవరూ అనడంలేదు. కాని నాన్నగారికి వయస్సుకి పెళ్ళి మించిపోతోందని ఆరాటపడుతున్నారు. పెళ్ళి కావలసిన సుశీల ఆవిషయం మరిచిపోయింది. కాని పెళ్ళిచెయ్యవలసిన తండ్రి కూతురు పెళ్ళి విషయం మరిచిపోయి తన పెండ్లిని గురించి ఆలోచిస్తున్నాడు. ఓ శుభముహూర్తాన “ఆ - నాకు పెళ్ళేమిటిలే - అందు లోనూ ఈ వయస్సులో -” అంటూనే ఆయన పీటలెక్కాడు.

పెళ్ళి నాబుగురోజులూ ముచ్చటగా జరిగింది. వధూ వరులచేత బంతులాట లాడించారు. సదస్య సంభావనలు ఒకటికీ రెండింత లిచ్చారు.

పెళ్ళికివచ్చిన ము తయిదువలలో ఒకావిడ హఠాతుగా జాపకం వచ్చినట్టు - సుశీలవేపు తిరిగి “అవునే అమ్మడూ! మరి నీ పెళ్ళెప్పుడూ” అంది.

సుశీల నవ్వేస్తూ “నా పెళ్ళా ? సరేలే - అత్తయ్యా” అంది.

“నా పెళ్ళా? - ఇప్పటికయినా జరిగితే అదృష్టవంతు రాలినే” అన్న పిచ్చి ఆశ. “జరుగుతుందా” అన్న బలహీనపు అనుమానం ఆ మాటలలో ప్రతిఫలించింది.

“ఆఁ, నా పెండ్లి కేం పోనిస్తూ” - అనడం తప్పనిసరిగా
-యినం లేకపోయినా - యిప్పుడు ఫేషన్ చేసుకొంది
సుశీల.

“అలా అనడం నాకో ఫేషన్ అయిపోయింది” అని
యివాళ - అంటే ఈ ముప్పయి రెండోయేట - మరో
వాక్యంకూడా చేరుస్తుంది సుశీల.

ఇప్పుడు సుశీల వాలస ప్లయి ఆఫీసులో రెండువందల
రూపాయల గుమాస్తా. ఎప్పుడయినా పాలు విరిగిపోతే,
ఎందుకువిరిగిపోయామో, విరిగిపోయిన పాలు ఏంచేస్తున్నారో
తనికీచేసే ఉద్యోగం సుశీలది. తనకా ఉద్యోగం సరిపోతుందని
ఎంప్లాయ్ మెంట్ ఆఫీసరే అన్నాడు. “అవును సార్ - విరిగి
పోయిన జీవితం నాది. కరిగిపోయిన యావ్వనం ఏమవు
తుందో నాకు తెలుసు. విరిగిపోయిన పాలు రసగుల్లాలవుతాయి.
విరిగిపోయిన యావ్వనం ఏమీకాదు” అని మనస్సులో అను
కొంది. అనుకొని నవ్వుకొంది.

గోవింద రావుగారి కిప్పుడు ప్రాక్టీసు తగింది. “అయినా
నాకున్న ప్రాక్టీసు నాకు చాలు. నాకు లేనిదీ, సాధ్యంకానిదీ
నాకు వద్దు” అనడం నేర్చుకున్నారాయన - ఆనవాయితీగా.
కాని సాధ్యం కాకపోవడానికి కారణం, యిప్పుడు ఆయనదృష్టి
24 గంటలూ ఇంటిమీదే ఉండడం, ప్రాక్టీసు లేకపోవడానికి
కారణం పార్టీలు రాకపోవడం. పెళ్లాం పోయినప్పుడు గోవింద
రావుగారి ఒంటరితనానికి సానుభూతి చూపిన పార్టీలు, ఆయన
రెండో పెళ్లికి హరించలేకపోయారు. ఇంట్లో చెట్లంత పిల్లని

పెళ్లికి వుంచుకొని తాను పెళ్లి చేసుకొని కులుకుతున్నాడు” అన్నారు. ఆలా తాము చేయలేని ముసిలి కయింటాలు కొందరు కొత్త పీడర దగ్గరికి పోయారు.

సుశీలకి గోవిందరావుగారు ఆ మధ్య కొన్ని సంబంధాలు వెదికారు. కాని వొక్కటి కలిసిరాలేదు. దానికీకారణాలు వేరే చెప్పనవసరం లేదు. యిప్పుడిక ఏరోజయినా పెళ్లి వారు రావచ్చుననీ, తాము ముసాబవడం మంచిదని సుశీల అనుకోవడం లేదు. “వాడెక్కడో పుట్టేవుంటా”డన్న బామ్మ మాటలూ గుర్తు చేసుకోవడం లేదు.

కొత్తగా వచ్చిన యజమానురాలు సుశీల కన్న రెండేళ్లు పెద్ద ఆవిడ. పేరు అలివేలు. పెద్దయింటి కోడలు అవడముచేతా, పెద్దవాడిని కట్టుకోవడంచేతా ఆవిడకి పెద్ద బుద్ధులు సహజంగా వచ్చే శాయి. తనంత వున్న పిల్లల్ని అసహ్యించుకోవడం - కనీసం అలా కనిపించడం మంచిది కాదనీ, అది తనకే శ్రేయస్కరం కాదనీ, ఆమె వచ్చిన నెల రోజుల్లోనే గ్రహించింది. అందువల్ల సుశీల. శాంత అంటే రెండు కళ్ల లాగ చూసుకోవడం ప్రారంభించింది. కాఫీ ఇచ్చే వేళలో హరి క్స్ ఇచ్చింది. హరి క్స్ ఇచ్చే వేళలో పళ్ల రసం ఇచ్చింది. తత్ఫలితంగా యింటి ఖర్చులు పెరిగితే పెరిగాయి కాని అందరి అభిమానమూ ఆమెకి దక్కాయి.

ఆమెకూడా కుటుంబ సాంప్రదాయంప్రకారం—“నాకే ముందమ్మా బీదకుటుంబంనుంచి వచ్చేను. మీ మధ్య వుంటూ రోజులు గడుపుకొని ఆయన ముందే సుమంగళిగా

వెళ్ళి పోతాను. నా కేమీ వద్దు" — అని చెప్పడం అలవాటు చేసుకొంది.

ఆమె ఆ ఇంటి భవిష్యత్తుని అతిసుఖవుగా బేరీజు వేసింది. సుశీలకు పెళ్ళి దుఎలాగూ దాటిపోయింది. శాంత పెళ్ళికి వచ్చింది. ఇక సుశీల పెళ్ళి ప్రసక్తి లేదు. అందుకని శాంత పెళ్ళి జరిగిపోతే, తనకి పుట్టేపిల్లలకి ఇక తిరుగువుండదు. ఆయన ప్రాక్టీసు తగినా, సుశీల ఆర్జన వేన్నీళ్ళకి చన్నీళ్ళ లాగ కలిసి వచ్చింది. అందువల్ల దీపముండగానే ఇల్లు చక్క-పెట్టుకోవాలి.

అందుకని — "శాంతకి సంబంధం చూడండి" — అని భర్తతో పోరసాగింది అలివేలు. గోవిందరావుగారు ఎంతో సంతోషించారు. అనుకూలవతి అయిన భార్య, తనపిల్లల్ని అభిమానించే తల్లి దొరికినందుకు. "మరి సుశీల పెళ్ళి మాకు మిటికి?" అని ఆయన అడగాలేదు. ఆయన అడుగుతాడని ఆమె అనుకోనూలేదు. అడగడాని కేముందసలు? — ఉదయించిన సూర్యుడు ముఖం కాల్చుకొని అస్తమించక ఏం చేస్తాడు? — అస్తమిస్తాడు చూడండని వేరే చెప్పాలా?

ఆవిధంగా సుశీల పెళ్ళి ఆమె జీవితంలోంచి, వాళ్ళ ఆలోచనల్లోంచి జారిపోయింది. అందుకు సుశీలకూ నవ్వే వచ్చింది.

ఓ శలవురోజు — కాలేజీ లేనిరోజున — శాంతని దగ్గర కూర్చోపెట్టుకొని — "చెల్లీ! నీ పెళ్ళికి సంబంధాలు చూస్తున్నారమ్మా నాన్నగారు" అంది సుశీల.

శాంత సిగ్గుపడింది. తర్వాత నవ్వింది. “పో అక్కా—
నాకు పెళ్ళేవద్దు బాబూ” అంది.

ఆమాటకి నివ్వెరపోయింది సుశీల. చేతిలో దువ్వెన
అక్కడ పడేసి—రివ్వన చెల్లెల్ని తనవేపుకి తిప్పకొని “ఈ
మాట ఎవరితోనన్నా అన్నావా అమ్మా?” అనడిగింది ఆత్మ
తగా. శాంత తెల్లబోయింది “లేదు, ఏం?”

“ఎవరితో అనకూడదమ్మా. కొందరు అదృష్టవంతు
లికే “వొద్దు” అంటే “కావాలి” అని అర్థం. నీలాంటి అమ్మా
యిలకి వద్దు అంటే వద్దనే అర్థం. తెలిసిందా?”

“మరేం ఫర్వాలేదక్కా, జరిగేదేదో జరుగుతుంది.
ఇంతకూ మనకు కావలసినవాడు ఎక్కడో పుట్టే వుంటాడు.”

నవ్వింది సుశీల. చచ్చిపోయిన పాత బామ్మల ఆలో
చనలు బ్రతికివున్న కొత్త అమ్మాయిలలో ప్రతిఫలిస్తున్నం
దుకు.

“అవునమ్మా, పుట్టే వుంటాడు. కాని, నేనే నీకోసం
పుట్టానని చెప్పడు. పెళ్ల యాక ఇతనే కాబోలు నాకోసం పుట్టా
డని గురుపట్టగలం. అంతసుముందే గురుపట్టాలనుకోవడం,
పట్టబోవడం ప్రమాదం తల్లీ! పుట్టినవాడు రాకపోతాడా అని
ఎదురు చూడటమూ ప్రమాదమే. అప్పుడతను పుట్టి, పెరిగి
తప్పుత్రోవంట ప్రయాణంచేసే ప్రమాదంవుంది.” గొప్ప

వేదాంతిలాగ-అమ్మనీ, బామ్మనీ, రాధనీ, నవ్వితే ముఖావంగా
కనిపించే పెళ్ళికొడుకునీ, గోపాలాన్నీ గుర్తు చేసుకుంటూ
చెప్పింది సుశీల.

ఇదంతా వింటూంటే హఠాత్తుగా శాంతికి ఒక ఆలో
చన తట్టింది.

“మరి నువ్వెందుకు పెళ్ళి చేసుకోలేదక్కా!”

సుశీల తుళ్ళిపడింది. దువ్వెన తీసుకొని జుత్తు చిక్కులు
విప్పుతూ నవ్వింది.

“నీకు సలహా చెప్పడానికి సుశీలక్కయ్య ఉందమ్మా
...నాకు అప్పట్లో హెచ్చరించే వాళ్ళెవ్వరూ లేకపోయారు.
అందుకు ?” అందామనుకొంది.

కాని—“ఆఁ, నా పెళ్ళికేం పోనిస్తూ” అంది ఎటు
వేపో చూస్తూ.

“ఈ జీవితానికింకా పెళ్ళిజరగే అదృష్టమా?!”
అన్న నెరాశ్యం. తన పెళ్ళిమీద తనే శ్రద్ధ చూపలేదన్న
పశ్చాత్తాపం ఆ మాటలలో ధ్వనించింది.

—అంధ్రజ్యోతి సచిత్ర వారపత్రిక

11-8-67